

Vilt í Suðuroy eydnaðist sera væl



Tiltakið Vilt í Suðuroy fór fram fríggjakvøldið og bæði gestir og fyrireikarar lata væl at tiltakinum

TILTØK

Dagfinn Olsen
dagfinn@sosialurin.fo
Myndir: Finn Johannessen,
Johs. Andreasen, D. Olsen

Vilt í Suðuroy fór av bakka-stokki í Vági fríggjadagin. Skráin byrjaði klókkann 18 við at gomlu grindabátarnir og onnur før stevndu inn eft-

ir fjørðinum. Ljómur sang umborð á sluppini Johonnu og so var hol sett á rúgvus-miklu skránni, ið fevndi um bæði seltorg, mótasýning, skúmbað til børn, ymsar kappingar, politikarar, ið málaðu list, kvøldseta og tónadansur.

Veðrið var gott; stilli og turt og gjørdi hetta sítt til, at tiltakið eydnaðist væl. Fólk tók væl undir við nýggja tiltakinum og nógv fólk leitaðu til øll tiltøkini.

Dan Djurhuus og Finn Johannessen, fyrireikarar, eru sera væl nøgdir eftir stóran tiltaki.

- Vit høvdu sett nøsina upp ímóti einum hugnaligum tiltaki, ið kundi gerast afturvendandi. Vit tí stóru luttøkuni og tí góða lagnum, ið var fríggjakvøldið, er ongín ivi frá okkara síðu, at hetta var sera væleydnað. Tað er gleðiligt at so nógv komu til tiltøkini og at fólk úr allari oygni virkaðu við, vitjaðu og stuðlaðu. Vit eru takksamir fyri stuðulin frá Vágs Kommunu, Føroya Banka, Strandferðsluni og Suðuroyar Sparikassa. Nú fara vit so at eftirmeta tiltøkini, skránni og heildina, og so taka vit støðu til hvat

síðani skal henda. Vit vóna sjálvandi at fáa hetta afturvendandi, men so krevst at bygdirnar eisini spila seg út og bjóða seg fram. Tað er vilt í Suðuroy - og tað var tað sanniliga eisini fríggjakvøldið, siga Finn og Dan.

